

ጌይ ሰንበት ዘጽጌ

5 ኅዳር 2014 ዓ.ም. (11/14/2021)

መዝሙር፡- ጸገዩ ውይን ወፈርየ ሮማን... ወይኒ ዓምበበ ሮማን ፈረየ ኩሎም አእውም በረኻ ፈረዩ፣ ሽትው ተኸሊ ምስ ጥቕሉል ዕንዲዳ፣ ሰንበት ንዕረፍቲ ሰርዓልና፣ ዕምባባታት ፈረዩ ሊሊ ፈረየ፣ ክረምቲ ሓሊፉ በረኸት ደው በለ፣ ምድሪ ብዕምባባታት ተሸለመት፣ ጎይታ ሰንበት ንምሕረት አብኡ፣ ሰንበት ንዕረፍትን ንድሕነትን ሰርዓልና።

ንባባት፡ ዕብ 9:24-28፣ 2ጴጥ 3:1-8፣ ግ.ሐ. 3:20-27፣ ማር 12:38-44።

ምስባክ፡ ዓፀደ ወይን አፍለስከ እምግብጽ፤ ሰደድከ አሕዛብ ወተከልከ ክያሃ፤ ወጼሕከ ፍናተ ቅድሜሃ። ካብ ግብጺ ወይኒ ጉንዲ አምጸእካ፤ ንአሕዛብ አባሪርካ ንአኣ ተኸልካ አብ ቅድሚኡ መገዲ(ቦታ) ጸረግካ (አሰናዶኻ)። መዝ። 80:8

ጌይ ሰንበት ዘዘመነ ጽጌ መወዳእታ ሰንበት ናይ ዘመነ ጽጌ ኢና ዘኪርና ዘሎና። ጽባሕ ሰኑይ ዕለት 6 ኅዳር ብብዓለ ቍስቋም ክንዛዘዋ ኢና። ተራ ማርያም አብ ድኅነትና ምሳና ዘለዋ ምቅርራብ ከምኡ ካብ ሕይወታ እንምሃሮ እናአስተንተና አሕልፊናዮ። ድሕነትና ብዘይ ተሳትፎ ማርያም አይተፈጸመን። ጸሎትና ተፈጸመ ተስፋ አበው በማርያም ድንግል ወበ ቀራንዮ ተተክለ መድኃኒት መስቀል እናበልና አዕሪግና። ግን ዘመነ ጽጌ ዛዚምና ክንብል ከሎና ምስ ማርያም ምጽላይ አብቁዑ ማለት አይኮነ። ማርያም አብ እተዘከረትሉ ምስኦ ወዳ አሎ ምኽንያቱ ዕብየት ማርያም አብቲ ካብ ወዳ እትረኽቦ ግንዖት ዝተመስረተ ስለ ዝኾነ። ካብዚ ንድሓር ክንገብሮ ዘሎና ምኽሪ ማርያምን አብነታን አብ ልብና አሕዲርና ብፍሉይ አብ አምላኽ ክንቀርብ እምነትና አብኡ ገርና ክነብር ይግባእና።

አብዚ ዘሎናዮ ዘመን ዝተፈላለዩ ንእምነትና ዝፈታተን ከምኡ ከም ውሒዝ ንብዙሓት ዛሕሊ መንፈስን እምነትን ወሪሰዎም ሰብ ዳርጋ ካብ አምላኽ ብዝያዳ ዝርሓቑሉ ኮይኑ ዝርአዮሉ እዩ ዝመስል። እምነት አብ ክእለትናን ዓቕምናን ጥራሕ ገርና አነ ዝብል መንፈስ ወሪስና ከም ቀዳሞት ወለድና አብ ቤትና ስቓይ ስእነት ሰላምን ምርድዳእን ነእቱ አሎና። ገለ ኸአ ሓቂ ዝሓዙ መሲልዎም ንእምነት ክርስትና ከመ ናይ እትቶ መጋበሪ መሸቀጢ ገሮሞ ንብዙሓት ከምውሒዝ ይጠልፍዎም አለዉ። እዚ እውን ናይ ዘመና ፋሽን እዩ። እምነትካ እንተ ቐየርካ ሓቂ ከም ዝረኽብካ፤ ገርካ ምግማት ጌና አብ ዝገደደ ጸልማት አቲኻ ከምዘሎኻ ዘይምፍላጥ እዩ። ገለ ኸአ ንትምህርቲ ቅዱስ መጽሓፍ ቃል ንቓሉ ከም ዝደልይዎን ዝጥዕሞምን ተርጉሞም ዘይናቱ መልክዕ ዘልብሱ ናይ እዋና ናይ ሓሶት ነብያት እዮም። ነዚ አብነት ክኾነና ነዚ ዝስዕብ አብነት ንስማዕ።

ሓደ እዋን ሓደ ካህን አብ ሓደ ህዝቢ ዝዘናግዓሉ ቦታ ከይዶም እናተዛወሩ እንከለዉ ሓንቲ ጽቡቕ ክዳን ዝተኸድነት ግርማ ዘልአ ሰበይቲ ቅርብ ኢላ አባቲ አብ ዓደይ ክኸይድ ደልዮ በጃኹም ቁሩብ ገንዘብ ሃቡኒ ኢላ ለመነቶም። ካህን ለቢሳቶ ዘላን እትሓቶን ኩሉ ገሪምዎም እንታይ ኢኺ ኮንኪ ተሰሪቕኪ ዲኺ ወይስ እንታይ ጸገመ ተጓኒፍኪ ኢሎም ሓቲቶማ። አብዚ ከተማ ዘምጽአ ንሓደ ፍሉይ ጎስጓስ ክትሳተፍ ዘበራትዕ መደብ ትምህርቲ ከም ዝመጽአት እዎ። እቲ ብናይ አምላኽ ሰብ ዝፍለጥ ዘሰንድዎም ዝነበረ ኩሉ ዘለዎም ገንዘብ ኩሉ ብምሉእ እምነት ንቤተ ክርስትያን ክምጽውቱ ሓቲትዎም በዚ ኸአ ምሉእ ጸጋ አምላኽ ከምዝረኽቡ ነገርዎም። እዛ

ሰበይቲ ኩሉ ዘለኦ ገንዘብ ሂባ። ዘገርም እዩ ንመገዳዳዚ ዝኾና ከየትረፈት ኩሉ ሂባ ኣብ ምልማን ኣትዮ። ነዚኦ ሰበይቲ ክንሕግዛ ይግባእ ድዩ ወይስ ብሓላፍነት ሕይወታ ስለ ዘይመርሖት ባዕላ ትፈልጥ ክንብላ ኢና? ብዝኾነ እዚኦ ሰበይቲ ኣብ ዘልኦ ክትህብ ዝበለጸ እዩ ግን ኩሉ ዘልኦ ሂባ ኣብ ልመና ክትኣቱ ብዘሕ ዝድገፍ ኣይኮነን። ናይ ሎሚ ወንጌል (ማር 12፡38-44) ዘንብብናዮ ቃል ብቻሉ እያ ኣብ ግብሪ ተርጉማቶ። ኢየሱስ ነታ ድኻ መበለት ዝንኣዳ ንኹሉ ዘልኦ ብምሃባ ኣይኮነን ኣብ ኣምላኽ ምሉእ ተኣማንነት ገራ ንኹሉ ኣብ ትሕቲኡ ብምሕዳጋ እዩ። ብዘሓት ንቅዱስ መጽሓፍ ቃል ንቻሉ ብምትርጓም ንብዘሓት ኣብ ጌጋ ዘውድቑ ኣለዉ። ቅ. መጽሓፍ መጀመርያ ቤተ ክርስቲያን እያ እትትርጉመልና ከምኡ ናይ እዋኑ ኣዘራርባን ባህልን ክንፈልጥ ጥቕሚ ኣልኦ። ኣምጽእ ኣቢላካ ቅ. መጽሓፍ ከምዚ እዩ ዝብል ኢልካ ንሰባት ቃል ንቃሉ ከተግብርዎ ምሕታት ጌጋይ እዩ። እዛ ሰበይቲ እዚ ጸገም እዩ ወሪድዋ።

ኣብ ወንጌል ዘንብብናዮ ናይ እዛ ድኻ መበለት ብብዘሕ መገዲ ክንርእዮ ንኽእል፣ ኣብ ሕይወታን እምነታን ኣርባዕተ ነገራት ክንምሃር ንኽእል።

1. እዛ ድኻ ሓገዝ ዘድልዮ እንከላ ነቲ ኩሉ ዘልኦ ንኻልኦት ኣብ ምሕጋዝ ክውዕል ምጽዋት ሂባ። ንርእሳ ዝደኸየት ገራ ኣይርኣየትን ስለዚ ንካልኦት ኣብኦ ዝገደዱ ክተካፍል ክትሕግዝ መጽዊታ። ኣብዚ እንምሃሮ ንኻባና ዝደኸዩ ፍሉይ ሓገዝ ዘድልዮም ኩነታትና ወላ ዘየፍቅድ እንተ ኾነ ክንሕግዝ ከም ዝግብኣና። ንርእሳይ ዝብል መንፈስ ካባና ኣርሒቕና ብሓቅን ምሉእ እምነትን ብዘይ ዝኾነ ካልእ ምኽንያት ብቅኑዕ መንፈስ ክንህብ ይግብኣና።
2. ኣብቲ ዘልኦ ቁሩብ ንካልኦት ኣብ ምሃብ ድሕር ኣይበለትን። እቲ እትህቦ ዘላ ውሑድ ከምዝኾነ ወላ ሓንቲ ለውጢ ከምዘየምጽእ ትፈልጥ ነራ። ሃብታማት ጥራሕ ክምጽውቱ ግን ሱቕ ኢላ ክትርኢ ኣይደለየትን። ኣብዚ እንምሃሮ ኩሉ ጊዜ እንህቦ ወላ ውሑድ ይኹን ክንህብ ከምዘሎና ምፍላጥ። ከምቲ ንግብ ማይ ተኣኻኺቡ ባሕሪ ከም ዝፈጥር ከምኡ ውሑድ ምጽዋትና ዓቢ ሓገዝ ክኸውን ይኽእል እዩ። ስለዚ ድኻየ ሓንቲ የብለይን ኢልና ኣብ ምሃብ ወይ ዘሎኒ ሒደት እዩ ኢልና ሱቕ ክይንብል። እታ ንእሽቶይ እንህባ ዓቢ በረኽት ኣልኦ።
3. ነቲ ኣምላኽ ኣብ ሕይወታ ዝሃባ ርእያ ስለ ዝኸኣለት ክተመስግን ክኢላ። እቲ ኩሉ ዘልኦ ኣብ ኣምላኽ ከም እተሞህበት ትፈልጥ ነራ በዚ ምኽንያት እያ ኸኣ ወላ እኳ ዘልኦ ዝወሓደ እንተ ኾነ ኣብ ምምጽዋት ድሕር ወይ ሰጋእ ዘይበለት። ኩሉ እንመሓድሮን ዘሎና ንብረት ይኹን ካልእ ነገራት ህያባት ኣምላኽ እዩ። ንዘሎና ምስካልኦት ክንካፈል ከሎና ምስጋና ኢና ነቕርብ። እዚ ኸኣ እዩ መሰረት ንካልኦት ምፍቓር ማለት ካልኦት ኣብቲ ዝተቐበልካዮ በረኽት ኣምላኽ ከምዝካፈሉ ምግባር።

ኣብ መጨረሻ እዚኦ ድኻ መበለት ብዝልዓለ ደረጃን ብምልኡን ኣብ ኣምላኽ ዘልኦ ተኣምኖን ጽግዕተኝነት ኣርእያ። ኣምላኽ ጥራሕ ጸግዓ ገራ፣ ኣብቲ ዝነበራ ገንዘብ እምነት ስለ ዘይገበረት ክትህቦ ወላ ሓንቲ ውልውል ኣይገበረትን። ኣብ ሕይወትካ/ኪ ካባ ክትፈልዮ ዘይትደሊ ዳርጋ ማሪኹ ግዝኡ ሒዝኳ/ኪ ዘሎ ነገራት ኣሎካዶ/ሎኪዶ? ኣብ እምነትካ ንላዕሊ ዋጋ እትህቦ ነገራት ኣሎዶ? ግባኡም ጥቕሞምን ብዘየገድስ ንወትሩ ምሳኻ ክኾኑ እትደልዮም ነገራት ኣለዉኻዶ? እንታይ እዩ ኣብቲ ቀንዲ እምነትካ ኣብ እትገልጸሉ ጊዜ ክትህቦም ወይ ኣብኡም ክትፍለ ዘጸግመካ ዘሎ? እዚ ኣብ ሕልና ነፍስወከፍ ክንሓሰብ ዝሕግዘና እዩ። ኣምላኽን ንብረትን ፈላጊኻ ምርኣይ። ኣብዚ ምድራዊ ሕይወትና ንብዘሓት ዘሎና ንብረትን ክእለትን ኣተሓሳስባን ንሰናይ

ከይንገብር ጨቢጡ ሒዙና ከይህሉ ምጥንቃቅ የድልየና። መንዩ አብ ልበይ ዝገዝእ ዘሎ ኢልና ንርእስና ክንሓትት እዋኑ እዩ።

አብ 1ዘነ 17:10-16 ዘሎ እንተ ረኣና ኤልያስ ነብይ ብአምላኽ ናብ ሰራጵታ ናይ ሲዶና ክኸይድ እሞ አብኡ ምስ ሓንቲ ድኻ መበለት ክቕመጥ ተነገርዎ። አብ መጀመርያ እታ መበለት ሓንቲ ከምዘይብላ እተን ዘለውኦ ቁሩብ ሓርጭን ዘይትን ጥራሕ እምበር ድሕሪኡ ንሳን ወዳን ከም ዝመቱ እያ ነገራ እንተ ኾነ ኤልያስ ነብይ መንፈስ አምላኽ ገሊጽሉ ሓንትስ ንአይ መጀመርያ ሃብኒ እምበር ግብሪ አምላኽ ክትርእዩ ኢኻ ምስ በላ ሕራያ ኢላ መጀመርያ ንእኡ ሂባቶ። ሽዑ እቲ ዘይትን ሓርጭን ብተአምራት እቲ ጥመት ክሳብ ዝሓልፍ አይተወድአን።

እዚአ መበለት ንርእሳን ንወዳን መግቢ ክትሰርሕ ትደሊ ነራ እንተ ኾነ ኤልያስ ካብኦ ብዝያዳ ዘድልዮ ምስ ረኣየት ክትህቦ ሰጋእ አይበለትን። ነታ ናይ መጨረሻ ዝነበርኦ ሓርጭ ንርእሳን ወዳን ሓዲጋ ሂባቶ በዚ ናይ ገዛእ ርእሳ መስዋዕቲ ገራ በዚ ኸአ አምላኽ አኻዕቢቱ ሂብዎ። ንዓመት ምልኡ ብተአምራት ተሰሰየት።

ቤተ ክርስቲያን ሎሚ ካብዚ ናይ ሎሚ ንባባትና ንኻልኦት ክንሕግዝ ናይ ገዛእ ርእስና መስዋዕቲ ክንገብር ከም ዝግብእና ተስተምህረና። አብ ቀዳመይቲ ንባብና ካብ ዕብ 9:24-28 ክርስቶስ ምእንታና ኢሉ እንኮን ዘለዓለማውን ሓደ ጊዜ ንሓዋርን ከም ዝተሰውዐ ይነግረና። እሞ ሎሚ አንን ንስኹም ምእንቲ ድኻታት፣ ዘኸታማት ቆልዑ፣ ጎረባብትና ወይ ጽጉማት ኢልና ክነወፍዮ ዘሎና መስዋዕቲ እንታይ አሎ? ገንዘብካ ግዜኻ ምኽርኻ ዘጸናንዕን ዘበራትዕን ሓሳባት ከምቲ ናይ እታ መበለት ሰበይቲ ንኤልያስ ተቐቢላ ዝመገበት ናይተይን ናትካን ሓርጭ ወይ ዘይቲ እዚ እዩ። ስለዚ ክትህቦ አይትጠራጠር፣ ሓንቲ ነፍሲ ከድሕን ይኸእል እዩ።

አብዚ ናይ ገዛእ ርእስና መስዋዕትን ምትብባዕን አብ እንገብረሉ ከም ጸሓፍቲ ከይንኸውን ምጥንቃቅ የድልየና፣ ንሳቶም ብማዕዶ ዝጥምቱ ካብ ዘኸታማትን ድኻታትን ነታ ዘላቶም ዝምንጭቱ በቲ እቶም ድኻታት ዝገብርሎም ዕድልት ተጠቂሞም ናይ ገዛእ ርእሶም ጥቕምን ሃብትን ዝድልቡ ከይንኸውን ንጠንቀቂ። አብ ብዙሓት ሃይማኖታት ብስም ድኻታት ኢልካ ዝልመን መራሕቲ አብ ናይ ገዛእ ርእሶም ጥቕሚ ዘውዕሉ ውሑዳት አይኮኑን። ናይ አፍርቃ ድኻታት ቆልዑት ስእልታት እናአርአዩ ዝሃብተሙ ውሑዳት አይኮኑ ይምሓረና ዘብል እዩ።

መራሕቲ ሃይማኖት ብፍላይ አብ ዘመሓድርዎ ገንዘብ እሙናት ክኾኑ ይግባእ። ንድኻታት ካብቲ ዘለውዎ ድኻነት ከመይ ገሮም ከምዝወጽኡ ድኦ ክንገብር አሎና እምበር ዝገደደ ድኻነት ከም ዝወርዶም ከይንገብር ምጥንቃቅ የድልየና። ናይ ሓገዝ ማሕበራት እናተባህለ ዝግበር ብስም ድኻታት ንገዛእ ርእስኻ አብ ምህብታም ምጉያይ እዩ። አብ ሃገርና አብ ጊዜ ደርግ ብርኡይ እንርእዮ ዝነበርና እዩ። ብሓቂ ክንዛረብ እንተ ኾና ክንስሓሉ ዘሎና ብዙሕ ጌጋታት ነሩ እዩ። ሎሚኸ ከመሎና ንድኻታትን ንመበለታትን እንምንጭት ዲና ወይስ ብአኦም እንግደስ? አብ ሕልና ዝተመስረተ መልሲ ክንህብ ይግብእ። ሕጂ እውን ዓይነት ድኦ ቀይሩ ይኸውን እምበር ንድኻ ዝዕምጽ ዳርጋ ከይበላዕካ ንበር ዝብል አገባብ ንኹሉ ከቢድዎ አሎ።

አምላኽ ክንጠሚ ክንጭነቕ አይደልን እዩ፣ ካብ ባርነት ኃጢአት ብደም ክርስቶስ ሓራ ወጺእና ኢና። እዚ ሓርነት ከይግሃስ ከይጠፍእ ኩልና ክንሕልዎን ክንከላኸለሉን አሎና። ናይ ሃይማኖት መራሕቲ ይኹኑ ናይ ፖሎቲካ ነጻነት ሰብ ብዝያዳ ከተግብሩ እምበር ክዕፍኑ ወይ ክዕምጹ አይ ኮኑን መራሕቲ ዝኾኑ። መራሒ ነቲ ብአምላኽ ዝተዋህቦም ሓላፍነት ከምቲ አምላኽ ዝደልዮ ክመርሕ እዩ ጸዋዕትኡ ካብኡ ምስ ዝወጽእ ህዝቢ ዓገብ ክብሎ መሰሉ እዩ።

አብ ሕይወት ፍርሃት ምሽቕራር አብ ዝበዝሓሉ ጊዜ ናይ ፈተና ጊዜ እዩ። አብ አምላኽ ምሉእ እምነት ገርና ክንጉዳዝ ይግባእ። ጽንኩር እዋን ዝመስል ብዝያዳ አብ አምላኽ ዘቕርበና እዩ። አብ መጽሓፍ ጦቢት 12:8-9 ወርቂ ካብ ምእካብ ምጽዋት ምሃብ ይበልጽ. . . እቶም ንድኻታት ምጽዋት ዚህቡ ምሉእ ሕይወት ኪረክቡ እዮም ይብል። አምላኽ እቲ ዝለዓለ ሓላይና እዩ (ዘፍ 22:14)፤ ቅ. ጳውሎስ አብ ፊልጵ 4:19 አምላኽ ከአ ድሌትኩም ዘበለ ኹሉ ከም መጠን ሃብቱ ብክርስቶስ ኢየሱስ ገይሩ ብኸብሩ ኺመልእኩም እዩ እናበለ አምላኽ ዘድልየናን ከመይ ገርን ክንረኽቦ ከም እንኸእል ይፈልጥ እዩ። እታ ሓንቲ ክንገብራ ዘሎና አብኡ ምሉእ እምነት ክህልወና ይግባእ።

በዚ ብሩክ ሰንበት ዘመነ ጽጌ አብ እንዛዝመሉ ዘሎና እምብኣር መጀመርያ ነቲ ኹሉ አምላኽ ዝሃበና ጸጋታት ርኢና አብ አገልግሎት አምላኽን ጥቕም አሕዋትናን ክንውዕል ከም ዘሎና ብዝያዳ ክንሓስብ። አሰር ማርያም ተኸቲልና መገዲ ድሕነትን ቅድስናን ተጓዲዝና ኢና እሞ ነቲ ኹሉ አምላኽ ዝገበረልና ነፍሰይ ንአምላኽ ተዕብዮ እናበልና መዝሙር ውዳሴ ክንዝምር ይግብኣን። ኦ ማርያም አደ አምላኽ ሎሚ እውን ወድኺ ዝደልዮ ክንገብር ለምንልና ንበላ።

ብሩኽ ሰንበት

አባ ንጉሠ ፍሥሓ